

Fil-Parroċċa ta' Ħal Lija

1872 - 1888

Aspetti tal-Parrokkat ta' Dun Anton Grech Falzon

Minn Winston L. Zammit B.A(Hons); P.G.C.E.; M.A



Fl-1872, il-kariga ta' Kappillan ta' Ħal Lija sfat vojta wara r-riżenja tal-Kappillan Dun Salv Parnis⁽¹⁾. Minfloku bħala Kappillan ta' Ħal Lija ġie maħtur is-Saċerdot Dun Anton Grech Falzon. Iben in-Nutar Pawlu Grech u Marianna née Falzon, imwieled f'Ħ'Attard fl-14 ta' Ġunju 1839⁽²⁾, hu ġie ordnat Saċerdot mill-Isqof Gejtanu Pace Forno O.S.A, fl-20 ta' Diċembru 1862. Interessanti li wiehed jinnota li meta ġie ordnat Saċerdot, ħdejn ismu fir-registru tal-ordinazzjonijiet tnizzel li kien minn Ħal Lija⁽³⁾.

Dun Anton ħa f'idejh il-parroċċa ta' Ħal Lija fl-1872. Skont iċ-ċensiment li kien sar fis-sena ta' qabel, fl-1871, Ħal Lija kellha popolazzjoni ta' 1,600⁽⁴⁾.

Il-Kleru tal-Parroċċa

Meta Dun Anton ħa f'idejh il-parroċċa, Ħal Lija kellha Kleru taseww numeruż, 11-il saċerdot li kienu: Dun Ġann Maria Xerri, Dun Anġlu Fenech, Dun Ġużepp Camilleri, Dun Salv Camilleri, Dun Salv Agius, Dun Ġużepp Muscat, Dun Salv Bezzina, Dun Ġużepp Guzman li kien wiehed mill-Prokuraturi tal-Knisja, Dun Andrea Agius, Dun Felic Grech u Dun Ġużepp Grech⁽⁵⁾.

Iżda sa Frar 1880 kif jidher ċar mir-Registru Elettorali, in-numru ta' qassisin residenti f'Ħal Lija kien niżel għal sebgha, li kienu:

ISEM

Agius Dun Salv
Bezzina Dun Salv
Guzman Dun Ġużepp
Agius Dun Andrea
Camilleri Dun Salv
Muscat Dun Ġużepp
Parnis Dun Salv (ex-Kappillan)

INDIRIZZ

34, Triq Merino
8, Triq Sant'Andrija
14, Triq Sant'Andrija
50, Triq il-Forn
22, Triq il-Forn
55, Triq il-Forn
42, Triq Preziosi⁽⁶⁾

Iżda sa Settembru 1880, Dun Salv Camilleri u Dun Salv Parnis, ma kinux iktar residenti f'Hal Lija⁽⁷⁾.

Fl-1882, in-numru ta' qassisin residenti f'Hal Lija, minbarra l-Kappillan, kien niżel għal tnejn biss: Dun Andrea Agius u Dun Ġużepp Guzman⁽⁸⁾.

Sal-1884, in-numru ta' qassisin residenti f'Hal Lija kien tela' għal erbgħa li kienu: Dun Andrea Agius, Gun Ġużepp Guzman, Dun Felic Grech u Dun Ġwann Mifsud. Kien hemm ukoll il-Kjeriku Antonio Vella⁽⁹⁾.

Saċerdoti Ġodda

Matul il-parrukkat ta' Dun Anton Grech Falzon, Hal Lija kellha biss żewġ saċerdoti ġodda, li kienu Dun Karlu dei Conti Sant li ġie ordnat saċerdot fl-1874⁽¹⁰⁾ u Dun Anton Vella li ġie ordnat saċerdot fl-1886. L-imsemmi Dun Anton Vella, kien iben l-Avukat Pawlu Vella u Grazjulla née Sammut, u twieled Hal Lija fit-28 ta' Diċembru 1862. Studja għand id-Dumnikani fejn kiseb il-Lawrija fit-Teologija f'Ġunju 1886⁽¹¹⁾. Fid-19 ta' Diċembru 1885 is-Suddjaknu Anton Vella ġie ordnat Djaknu⁽¹²⁾ u sena wara f'ordinazzjoni li saret fil-Kappella tal-Palazz Arciveskovili, fit-18 ta' Settembru, 1886 ġie ordnat saċerdot⁽¹³⁾.

It-Tagħlim tad-Duttrina

Fi żmien il-Kappillan Grech Falzon, f'Hal Lija kien hemm Istitut tal-Edukazzjoni Nisranija mwaqqaf fil-knisja filjali ta' Sant'Indrija, fejn kien isir it-tagħlim tad-Duttrina⁽¹⁴⁾.

Il-Festa ta' San Alwiġi

Il-Kappillan Grech Falzon kien devot ta' San Alwiġi. Kien fi żmieni li saret l-istatwa ta' San Alwiġi u twaqqfet il-festa tal-qaddis, li kif se naraw kienet issir b'solennità kbira, kif jidher biċ-ċar mit-tagħrif li ġie f'idejna b'rabta mas-snin 1874, 1875, 1876 u 1880.

Billi San Alwiġi kien il-protettur tal-Istitut tal-Edukazzjoni Nisranija imwaqqaf f'Hal Lija, insibu li f'din il-festa fl-1874, fl-1876 u fl-1880 saret iċ-ċerimonja tal-Festa tal-Ewwel Tqarbina tat-tfal tal-parroċċa⁽¹⁵⁾. Fl-1880 it-tfal ġew ippreparati għal dan l-avveniment kbir mill-Ġizwiti. Insibu wkoll li fl-1880, b'rabta ma' din il-festa, il-Kappillan Grech Falzon ha' ħsieb li jitqassmu kwantità ta' minestra u ħobż minn tliet missjunarji Ġizwiti⁽¹⁶⁾.

B'rabta ma' din il-festa nsibu li għadd ta' tfal, inklużi dawk li kienu ser jaġhmlu l-Ewwel Tqarbina, kienu mxew proċessjonalment mill-Knisja ta' Sant'Indrija għall-Knisja Parrokkjali⁽¹⁷⁾. Fil-Knisja Parrokkjali, mbagħad kienet issir l-Ewwel Tqarbina. Fl-1874 qaddes Dun Karm Brincat⁽¹⁸⁾. Fl-

1880, din il-quddiesa tqaddset mill-Kanonku tal-Katidral Dun Vinċenz Magri, assistit minn żewġ studenti Ġiżwiti. Wara, l-istess Kanonku Magri qassam il-premijiet⁽¹⁹⁾.

Fl-okkażjoni tal-festa tal-1880 insibu li qabel sar Tridium predikat minn Patri Piju D'Amato⁽²⁰⁾.

Nhar il-festa filgħodu, wara l-quddiesa tal-Ewwel Tqarbina, kienet titqaddes il-quddiesa solenni tal-festa. Fl-1874 din saret bl-orgni u bil-vuċijiet taħt id-direzzjoni tas-Sur Pawlu Bonnici. Fl-1880, din il-quddiesa tqaddset mill-Kappillan Grech Falzon, bil-vuċijiet diretti minn Dun Karm Camilleri tan-Naxxar. Interessanti li fil-festa tal-1880, mat-tokki ta' nofsinhar, sar marċ mill-banda tar-Rabat, bl-uniformi u minn numru ta' bñadar⁽²¹⁾.

Filgħaxija kien isir l-Għasar Solenni bil-mużika tas-Surmastrijiet Bugeja. Wara kien isir panigierku li fl-1874 sar minn Dun Ġwann Tabone, fl-1875 mill-Kappillan tan-Naxxar, fl-1876 mill-Kan. Dun Vinċenz Sapiانو, u fl-1880 minn Patri Ġulju Vassallo OP⁽²²⁾.

Wara kienet issir il-purċissjoni. Fl-1874 fil-purċissjoni ħadu sehem it-fal, il-fratellanzi u l-kleru tal-parroċċa⁽²³⁾. Fil-purċissjoni tal-1880, insibu li ħadu sehem it-fal, madwar mija, li mxew wara l-istandard ta' San Alwiġi, ħafna minnhom lebsin iż-żimarr. Warajhom imxew il-fratellanzi, l-istatwa ta' San Alwiġi u l-Kleru. Ir-Relikwija nġarret mill-Kanonku tal-Katidral Dun Vinċenz Magri. Fl-aħħar tal-purċissjoni, kif l-istatwa waslet quddiem il-bieb prinċipali tal-knisja, ġiet milqugħa minn grupp ta' zġhażagħ skjarati bil-gassijiet f'idejhom. Dwar il-festa tal-1880 insibu li banda esegwiet diversi biċċiet ta' mużika ħdejn il-knisja⁽²⁴⁾.

It-Terz Ordni Franġiskan

Fi żmien il-Kappillan Anton Grech Falzon, nhar il-Ħamis 25 ta' Jannar 1883, fil-Knisja Parrokkjali ta' Hal Lija twaqqfet it-Terz Ordni Franġiskan. Il-funzjoni tmexxiet mill-Patrijiet Franġiskani Minuri⁽²⁵⁾.

Il-Kolera tal-1887

F'Awwissu 1887 tfaċċat f'Malta mxija qerrieda tal-kolera u f'kull belt jew raħal twaqqaf kumitat biex jieħu miżuri kontra din l-imxija. Il-Kappillan Grech Falzon, ta s-servizzi tiegħu f'dan il-kumitat bħala President. Miegħu fl-istess kumitat, kien hemm żewġ saċerdoti oħra, Dun Pietru Pawl Borg li kien il-Viċi President u Dun Anton Vella S.Th. D li kien is-segretarju.

Tmiem ta' Parrokat

Il-Kappillan Grech Falzon gie deskritt bħala predikatur mill-aqwa. Fost

il-panigierki li għamel insibu dak bil-Malti, fil-festa ta' San Pawl Nawfragu fil-Belt Valletta fi Frar 1875⁽²⁷⁾, u ieħor bil-Malti nhar il-festa ta' Santa Liena, B'Kara fit-18 t'Awwissu 1878⁽²⁸⁾. Għamel ukoll l-orazzjoni funebri waqt il-funeral tal-Papa Piju IX (1846-1878) li sar fil-knisja parrokkjali ta' Hal Lija fil-5 ta' Marzu 1878⁽²⁹⁾.

Il-Kappillan Grech Falzon miet fis-27 t'April 1888 fl-età ta' 49 sena⁽³⁰⁾. Wara mewtu l-parroċċa tmexxiet minn Dun Anton Vella S.Th. D bħala Vigarju Kurat sakemm inħatar is-suċċessur tiegħu.

Sliema - Malta

30.iii.2014

Referenzi

- ¹ A Ebejer: Hal Lija il-Villa Maltija KKM 1976 p32
- ² G. Cutajar: Dun Anton Grech Falzon Kappillan ta' Hal Lija 1872-1888 Villa Lija Marzu 1975 p5
- ³ A(rkivju) K(atidral) M(alta) R.O 17 (1857-1874) f.29.R
- ⁴ L'ORDINE 19-XII-1872
- ⁵ G. Cutajar, cp. cit p5
- ⁶ M(alta) G(art) G(azzetta) 16-II-1880 p31
- ⁷ *Ibid*, 22-IX-1880 p331
- ⁸ *Ibid*, 17-IV-1882 p95
- ⁹ *Ibid*, 20-III-1884 p82
- ¹⁰ J. Calleja: ORDINAZZJONIJIET SAĊERDOTALI (1800-2000) (2001 p30)
- ¹¹ Malta Tagħna 9-X-1920
- ¹² A(rkivju) K(atidral) M(alta) CEM O 18 (1885-1889) ara taħt 19.XII.1885
- ¹³ *Ibid*, ara taħt 18-IX-1881
- ¹⁴ Fede et Azione, 6-V-1874 p14
- ¹⁵ *Ibid*, 27-VI-1874 p202, 8-VII-1876, 16-VI-1880 p191
- ¹⁶ *Ibid*, 16-VI-1880 p191
- ¹⁷ *Ibid*, 27-VI-1874 p202, 8-VII-1876, 16-VI-1880 p191
- ¹⁸ *Ibid*, 27-VI-1874 p202
- ¹⁹ *Ibid*, 16-VI-1880 p191
- ²⁰ *Ibid*, p192
- ²¹ *Ibid*, 27-VI-1874 p202, 16-VI-1880 p191
- ²² *Ibid*, 27-VI-1874 p202, 19-VI-1875 p196, 8-VII-1876, 16-VI-1880 p191
- ²³ *Ibid*, 27-VI-1874 p202
- ²⁴ *Ibid*, 16-VI-1880 p192
- ²⁵ L'AMICO DEL POPOLO 27-I-1883 p2
- ²⁶ Malta Corriere Mercantile Malta 25-VIII-1887
- ²⁷ Fede ed Azione, 13-II-1875
- ²⁸ *Ibid*, 24-VIII-1878
- ²⁹ A ferris L'Amore dei Maltesi alla Morte di Pio IX(1878) pp317-332
- ³⁰ Fede ed Azione 3-V-1888, L'ORDINE 31-VIII-1888